

حضرت علی (ع) اور سیاست

<?xml encoding="UTF-8">

تاریخی واقعات کی تحلیل کو دو حصوں میں تقسیم کیا جا سکتا ہے:

(1). واقعات کے بعض اجزاء کی ایسی تحلیل، جنکی اہمیت فقط شخصی معلومات میں اضافے کا باعث ہو۔ اس طرح انکا صحیح یا غلط ہو نا معاشرے کیلئے منفعت بخش یا ضرر رساں نہیں ہو تا اور واقعہ کی حقیقت یا عدم حقیقت سے زیادہ اس کی اہمیت نہیں ہوتی۔ بطور مثال اگر نیپو لین بونا پارٹ کا پڑوسی ہمیشہ کتھئی رنگ کی ہیٹ استعمال کرتا رہا ہو اور اس سلسلے میں ہم دھوکا کھا جائیو اور ہیٹ کا رنگ نیلا معین کر دیں تو یقین جانیں، اس سے نیپولین کی اس شخصیت کو کسی قسم کا نقصان نہیں ہونے والا جو اجتماعی استفادے کے قابل ہو۔ حقیقت یہ ہے کہ نیپو لین کے پڑوسی کا ہو نا یا نہ ہو ناکسی طرح بھی فائدہ بخش نہیں ہو سکتا۔ اگر پڑوسی رہا بھی ہو تو اس کی ہیٹ کا رنگ نیپو لین کی شخصیت میں کسی طرح بھی شامل نہیں کیا جاسکتا۔ اسی طرح ممکن ہے نیپو لین کی زندگی کے بہت سے فردی اور گھریلو کام بھی اس کی شخصیت کے سلسلے میں کوئی تاثیر نہ رکھتے ہوں اس سلسلے میں اگر بالا ارادہ یا بغیر ارادہ ہم غلطی کریں یا ان واقعات میں تبدیلی و تحریف انجام دیں تو اصلی ہدف کو کسی قسم کا نقصان نہیں پہونچنے والا۔ چونکہ اس قسم کی معلومات کے بغیر بھی نیپو لین کی سماجی شخصیت پر روشنی ڈالی جا سکتی ہے۔

(2). ایسے اہم واقعات کی تحلیل جن سے اجتماعی نتائج وابستہ ہوں۔ اس قسم کے واقعات کی تحلیل آنکھیں بند کر کے نہیں کی جا سکتی۔ اس طرح شخصی مفاد کے تحت انکی تحریف کرنے والا، سماجی مجرم سمجھا جائیگا۔ مثال کے طور پر سب سے زیادہ اہمیت رکھنے والے واقعات جن سے عالمی معاشرہ متاثر ہوتا ہے، منا دیان توحید یعنی پیغمبروں کے واقعات ہوتے ہیں۔ ان بزرگوں کی تاریخ میں دھوکا فقط فردی نقصان کا باعث ہی نہیں ہوتا اور صحیح و غلط ہر طرح کے نتائج فقط اصل واقعہ کو ضرر نہیں پہنچاتے بلکہ کروڑوں انسان اس ایک ذرا سی غلطی کے باعث راہ حق سے بھٹک سکتے ہیں۔

دوسرے لفظوں میں اگر انسانی زندگی میں دین و مذہب کی اہمیت ہے تو اس سلسلے میں ان واقعات اور دینی رہبروں کی تاریخ میں اشتباہ یا دھوکا دھڑی ایک ایسا جرم ہے جس کے اثرات کو ایک دوفرد پر قیاس نہیں کیا جاسکتا بلکہ اس کے نقصانات لامحدود ہوتے ہیں۔ مثلاً کوئی شخص ذاتی مفادات کے تحت یہ کہے کہ میں تاریخی تحلیل کی بنیاد پر کہہ سکتا ہوں کہ حضرت موسیٰ (ع) و حضرت عیسیٰ (ع) کے درمیان بعض اختلافات تھے تو اس طرح اس شخص نے نہ صرف یہ کہ غلط بیانی سے کام لیتے ہوئے ان بزرگ شخصیتوں پر الزام عائد کیا ہے بلکہ قوم یہود و قوم نصاریٰ کے قابل احترام نبیوں پر تہمت لگا کر ان کے لاکھوں معتقدین کی

عقیدت سے کھلواڑ کیا ہے اور یوں اس نے انسانیت پر عظیم ترین ظلم کیا ہے ۔

اسی طرح کا ایک اہم مسئلہ حضرت علی بن ابی طالب (ع) کی عادلانہ اور بے مثال سیاست کا ہے۔ بعض مسلمان اپنے روحانی مرض یا عقائد کی کھوٹ کی وجہ سے یہ کہہ دیتے ہیں کہ حضرت علی (نعوذ باللہ) اچھے سیاستدان نہیں تھے اور اس نظر سے کہ تحت ایک جعلی تاریخ گڑھ کر بعض صفحات سیاہ کر کے مغربی مورخین کے حوالے کر دیتے ہیں ۔ مغربی مورخین بھی بعض وجوہات کی بنا پر یا تو عدم علم کی وجہ سے یا جان بوجہ کر ایسے مزخرف صفحات کو دلیل بنا کر تاریخ تیار کر لیتے ہیں اور پھر خود مسلمانوں کے درمیان واپس بھیج دیتے ہیں ۔ نتیجے میں سادہ لوح مسلمان تحقیق و دقت نظری کے بغیر ان کو قبول بھی کر لیتے ہیں اور جب بیکار ہوں اور تاریخ بیان کر کے اس پر تبصرے کرنے لگیں تو سب سے پہلے یہی جھوٹ کا پلندہ پیش کر دیتے ہیں کہ حضرت علی (ع) بہادر اور متقی و پرہیزگار توتھے مگر (نعوذ باللہ) ماہر سیاستدان نہیں تھے نیز یہ کہ اس سلسلے میں جو باتیں کہی گئی ہیں ان کو قبول نہیں کیا جاسکتا ۔ ان چند کلمات کے ذریعے اپنی اس گھٹیا اور بے بنیاد تحقیق کو بیان کرتے ہیں اور پھر گوشہ نشین ہو جاتے ہیں۔

اس قسم کے فیصلے اس وجہ سے سامنے آتے ہیں کہ حضرت علی (ع) اور صدر اسلام کے واقعات و حادثات کا دقت نظری سے مطالعہ نہیں کیا گیا ہے نیز سیاست و سیاستدان ہونے کی حقیقت کو نہیں سمجھا گیا ہے۔

بہر حال اس قسم کی عمدی یا غیر عمدی غلطیوں کا ازالہ کرنے کے لئے ان چند صفحات کو قید تحریر میں لایا گیا ہے تاکہ ان کا مطالعہ کرنے والے ایک ایسی حقیقت سے آشنا ہو جائیں جس سے بشریت کی سرنوشت وابستہ ہے ۔

سیاست کی تعریف

بہت سے دوسرے اہم لفاظ کی طرح سیاست کی تعریف بھی اختلاف نظر کا شکار ہے لیکن یہاں پر ان سب کے ذکر کی چنداں ضرورت نہیں ہے ۔ فقط مندرجہ ذیل تین تعریفوں کا ذکر کافی ہے :

(1) ۔ سیاست یعنی ”انسان و حکومت اور معاشرے و حکومت کے درمیان رابطے سے آشنائی۔“ اس مختصر تعریف کو بعض مورخین اور اہل سیاست نے بیان کیا ہے لیکن جیسا کہ واضح ہے ، یہ تعریف سیاست کی مکمل طور پر منظر کشی سے قاصر ہے کیونکہ اس میں دوسری قوموں اور حکومتوں نیز وہاں رہنے والے افراد سے تعلقات کا ذکر نہیں ہے۔ جبکہ اس قسم کے تعلقات و روابط بھی اچھی خاصی اہمیت کے حامل ہیں اور سیاست کا اہم حصہ ہیں، ان سب کے علاوہ اس تعریف کا سب سے بڑا نقص یہ ہے کہ اس میں ایک خاص نکتہ کی طرف توجہ نہیں کی گئی ہے اور وہ یہ کہ اس تعریف میں قدرت و طاقت کا تذکرہ نہیں ہے۔ جب کہ یہ عنصر چونکہ مذکورہ روابط پر پوری طرح موثر ہوتا ہے لہذا سیاست کا جز ء لاینفک ہے ۔

(2) ۔ ارسطو نے سیاست کی تعریف اس طرح کی ہے :

”ضروری ہے کہ ہر مجموعے کا اہم ترین موضوع سب سے اچھی نیکی قرار پائے اور اس کا نام حکومت و سیاست رکھا جائے۔“ (السیاستہ لارسطو طالیس ص 91/ ک / اب / اف / 1)

اسی طرح کا ایک جملہ صفحہ/ 212 ک/ 3ب/ 7ف/ اپر بھی ملتا ہے:

”تمام علوم وفنون کی غرض، خیر و نیکی ہے لہذا سب سے عمدہ نیکی کے لئے ضروری ہے کہ وہ ان علوم کے درمیان اہم ترین علم یعنی علم سیاست کا موضوع قرار پائے۔“

یہ جملہ یونانی عبارت کا تیسرا ترجمہ ہے اور ممکن ہے کہ یونانی سے فرنچ زبان یا فرنچ سے عربی زبان میں ترجمہ کئے جانے کی وجہ سے کچھ کمی بیشی ہوگئی ہو (اردو ترجمہ پانچواں شمار کیا جائیگا۔ مترجم) لیکن پھر بھی جس مقدار میں ہمیتعریف کی ضرورت ہے وہ یہاں پر واضح ہے۔ لہذا ارسطو کے نظریے کو اس طرح بیان کیا جا سکتا ہے: ”سیاست سے مراد بہترین نیکی کی طرف قدم بڑھانے کے لئے مجموعوں اور گروہوں کے رابطے کی تائید، تغیر یا پھر ان کا ایجاد کرنا ہے۔“ یہ تعریف افلاطون کی کتاب ”جمہوریت“ کے بعض مضامین میں بھی ملتی ہے۔ یہاں پر لازم ہے کہ اس تعریف کی مختصر سی وضاحت کی جائے۔

عدالت، نیکی، حق وغیرہ ایسے الفاظ ہیں جو ہر انسان یا ہر معاشرے اور حکومت کا نصب العین شمار کئے جاتے ہیں۔ اسی وجہ سے یہ ممکن نہیں ہے کہ تاریخ بشریت میں کوئی ایسا انسان یا معاشرہ و حکومت مل جائے جو خود کو ان کا حامی نہ سمجھتا ہو۔ حتیٰ اگر آپ فساد کرنے والوں سے بھی پوچھیں کہ جس راستے کو تم نے اختیار کیا ہے وہ کیسا ہے؟ تو جواب دیں گے کہ ہمارا راستہ نیکی، عدالت اور حق کا راستہ ہے۔ اسی طرح اگر چنگیز خان جیسے بدترین حکمران سے بھی پوچھیں کہ اس خونریزی اور غارتگری میں تمہارا کون سا مقصد پنہاں ہے، تو گزشتہ جواب ہی کی طرح وہ بھی نیکی، عدالت اور حق ہی کا حوالہ دے گا۔ اس طرح ہم دیکھتے ہیں کہ تمام افراد، معاشرے اور حکومتیں اسی نیکی کی تلاش میں یا اس کو بروئے کار لانے کی سعی میں مصروف ہیں۔ اس نفسیاتی پہلو کا انکار کسی سے ممکن ہی نہیں ہے کیونکہ یہ بات مرحلہ یقین تک پہنچ چکی ہے۔ اس نکتے کے تحت اب ارسطو کی تعریف کو مندرجہ ذیل وضاحت کے ساتھ بخوبی سمجھا جاسکتا ہے۔

چونکہ خیر و نیکی ہر فرد، معاشرے اور حکومت کا مطمع نظر ہے، لہذا اس ہدف کو حاصل کرنے کے واسطے نل و ذرائع بھی ہونے چاہئے اور وہ علم جو ان واسطوں کی کیفیت اور مقدار کو پیش کرنے کا ضامن ہے، علم سیاست کہلائے گا۔ اس طرح اگر سیاست کی تعریف وہی ہے جسے ارسطو نے پیش کیا اور ہم نے اس کی مختصر سی وضاحت پیش کی تو یہ بہترین علم کہلائیگا اور اس کا علم رکھنے والی شخصیت سب سے اہم اور بزرگ ہستی شمار کی جائے گی۔

(3)۔ سیاست کی تیسری تعریف ایسی ہے جو عوام الناس کے درمیان غیر مانوس ہونے کے ساتھ ساتھ مذہبی حلقے میں ناپسندیدہ اور قابل نفرت ہے۔ اس کے مطابق سیاست کی تعریف یہ ہے:

”سیاسی افراد کے ذریعے ہدف کا معین کیا جانا اور اسے ہر طرح سے حاصل کرنے کی سعی و کوشش“

اس تعریف میں نیکی و سعادت وغیرہ کا بالکل ذکر نہیں ہے بلکہ اس میں دراصل انسانیت ہی کا عمل دخل نہیں دکھائی دیتا۔ اس تعریف کو بنیاد بنا کر کہا جاسکتا ہے کہ اس طرح ایسے وحشی درندے جو حصول اقتدار کی خاطر ہر طرح کا فعل درست سمجھتے ہیں، سیاستدان کہلائیگے۔

سیاست کی مذکورہ تعریف اشیپنگلر نے لکھی ہے، وہ کہتا ہے:

”ایک فطری سیاستدان کے نزدیک حق و باطل کی کوئی اہمیت نہیں ہوتی۔ وہ حادثات و واقعات کو نظام اور طریقہ کار سے ملانے کی بھول کبھی نہیں کرتا۔ اس کے نزدیک حقیقت اور اشتباہ میں صرف فرق ہی نہیں ہو

تاہم ہر ایک کی الگ حیثیت ہوتی ہے۔ وہ ہر ایک کے اسباب وعلل پر پوری طرح غور و خوض کرتا ہے۔ اور ان کے اثرات کو اپنے اقتدار و اختیار کی سرنوشت قرار دیتا ہے۔ اگرچہ یہ بھی حقیقت ہے کہ ہر سیاستدان کچھ خاص قسم کی عقیدتوں سے وابستہ ہوتا ہے اور انکا پوری طرح احترام کرتا ہے اور اگرچہ یہ چیزیں اسکی فردی و ذاتی زندگی سے متعلق ہوتی ہیں لیکن مرحلہ عمل میں ان عقیدتوں سے خود کو جدا نہیں کر پاتا۔ گوٹے کے بقول: ”کسی فکر کو عمل کی دنیا میں لانے والا، انصاف اور ذہنی توجہ کو بروئے کار نہیں لاتا بلکہ یہ چیزیں دیکھنے والوں سے مخصوص ہوتی ہیں۔“ یہ حقیقت مکمل طور پر تمام سیاستدانوں سولاسے لے کر بیسپیر تک اور مارک سے لے کر ریپٹ تک ہر ایک کے یہاں پائی جاتی ہے۔ بڑے بڑے پاپ اور انگریزی لشکر کے تمام سپہ سالار جب تک حالات پر قابو پانے کے لئے سخت قسم کی کشمکش اور سختی میں مبتلا رہے، ان لوگوں کی طرح دکھائی دئے جو کسی علاقے کے فاتح ہوں یا تازہ بر سر اقتدار آئے ہوں۔ مثال کے طور پر پاپانو سان سوم کی کوششوں کے نتیجے میں قریب تھا کہ پوری دنیا کلیسا کے زیر اقتدار آجائے۔ یہی سب اس کی کامیابی اور فتح کے راز کو سمجھا جاسکتا ہے کیوں کہ اس نے ہدف کے حصول کی خاطر ہر طرح کے آپریشن کو صحیح سمجھا جبکہ یہ سب آئین اخلاق و مذہب کے بالکل خلاف تھا۔“

(فلسفہ سیاست: اوسولڈ اشپینگلر ص 39-40)

صدیوں سے لفظ سیاست کے سلسلے میں بیان کی جانے والی یہ غلط تعریف سیاستدانوں اور حکمرانوں کی اس روش کی عکاس ہے جس کے مطابق انسانی گروہ بلکہ تمام مخلوقات و موجودات اس لئے خلق ہوئے ہیں تا کہ یہ افراد ان پر حکومت کر سکیں۔ اسی لئے اگر کبھی کسی سیاستدان کی زبان پر عدالت، مظلوموں کی حمایت، نظم و ضبط جیسے الفاظ جاری ہو جاتے ہیں تو ان کو کوئی اہمیت نہیں دی جاتی بلکہ سمجھا جاتا ہے کہ یہ سب نچلے طبقے کا دل لبھانے اور اپنی حکومت کو مزید مستحکم کرنے کی چالیں ہیں۔ اس تلخ حقیقت کی روشنی میں کیسے ممکن ہے کہ ایک سیاستدان سے انسانیت اور دین کے آئین و قوانین کے پاس و لحاظ کی توقع رکھی جائے۔

حضرت علی (ع) کی سیاست

گزشتہ وضاحت کے ذیل میں یہ بات کہی جاسکتی ہے کہ حقیقت کے متلاشی اس بات کو اچھی طرح سمجھ لیں کہ اگر سیاست سے مراد وہ ہے جسکو تیسری تعریف کے طور پر بیان کیا گیا ہے نیز جس کی تشریح اوسولڈ اشپینگلر نے کی ہے تو یقیناً جائے حضرت علی (ع) ایسی سیاست سے پوری طرح واقف تو تھے مگر اس پر عمل پیرا نہ تھے چونکہ حضرت علی (ع) انسان کی حقیقت اور مقام و منزلت سے مکمل طور پر آگاہی رکھتے تھے لہذا یہ ممکن نہیں ہے کہ چند روزہ فتح و ظفر کی خاطر ایسے غیر انسانی امور کو انجام دیتے۔ وہ علی (ع) جو ایک معمولی سی لڑکی کے پیر میں موجود تل کے ناحق مٹا دئے جانے پر اتنا ناراض ہو جائے کہ اپنی زندگی کو خیر باد کہنے پر آمادہ ہو جائے۔ وہ علی (ع) جو ایک حقیر سی چیونٹی کی بے ضرر اور محترم زندگی کو پوری دنیا کی حکومت پر مقدم قرار دے۔ وہ علی (ع) جس کی توجہ جنگ میں تلواروں کی جھنکار کے درمیان بھی اس بات کی طرف ہو کہ کسی کا ناحق خون نہ بہہ جائے۔

بہت بڑی بھول ہو گی اگر ایسی ہستی کو خونخواروں اور ظالموں کے گروہ میں تلاش کیا جائے۔ یہ شخص

تو کا روا ن تو حید کے رہبروں میں ملے گا۔ ہاں! بلا شبہ حضرت علی (ع) ، خلیل خدا ابراہیم یا جناب موسیٰ و جناب عیسیٰ علیہم السلام جیسے باوقار بندگان خدا ، نمرود ، چنگیز خان اور نیپولین وغیرہ سے کوئی شبابہت نہیں رکھتے۔ یہ بزرگان عالم ایک عام انسان پر بھی حکومت نہ رکھنے کے باوجود پوری دنیا کو اپنے حیطہ اقتدار میں لا کر ہر طرح کے مظالم ڈھانے والے چنگیزوں کے مقابل زیادہ با اقتدار و با اختیار نظر آتے ہیں۔

اگر حقیقی سیاست کو مد نظر رکھا جائے تو حضرت علی (ع) اس میدان کے شہسوار نظر آئیں گے بشرطیکہ اس نکتے کی طرف توجہ رہے کہ چند روزہ زندگی کی فتح و ظفر اور جسموں پر حکومت سے کہیں بہتر ایسی فتح و ظفر اور دلوں کی حکمرانی ہے جو ہمیشگی اور ابدیت رکھتی ہو کیونکہ زور زبر دستی سے وقتی طور پر حاصل ہونے والی سلطنت اس خوفناک خواب کے مانند ہوتی ہے جو کچھ دیر کے لئے سونے والے کو ڈرا کر ختم ہو جائے اور انسان بھی بیدار ہو کر دوبارہ اپنے امور زندگی میں لگ جائے۔

آج تک وحدانیت کے علمبرداروں کا نو رانی وجود لوگوں کے ذہنوں پر حکومت کر رہا ہے۔ یہاں تک کہ گمراہ ترین آدمی بھی یہ کہنے کی جرات نہیں رکھتا کہ جناب ابراہیم (ع) جناب عیسیٰ (ع) و جناب موسیٰ (ع) (العیاذ باللہ) اس روئے زمین پر تباہی پھیلائے والوں میں سے تھے۔ جبکہ صورت حال یہ ہے کہ اگر کسی سیاستدان کا خیال ذہن میں آجائے تو ایک دنیا پرست اور ناپسندیدہ آدمی کا تصور پیدا ہوتا ہے۔ اب ذرا دیر ٹھہر کر اسو سو لڈ اشیپنگلر کے اس بیان کا بھی مطالعہ کر لیں :

”سیاست کا سب سے پہلا مسئلہ ، شخصیت کو ثابت کرنا ہوتا ہے۔ دوسرا مسئلہ اگرچہ ظاہر نہیں ہوتا لیکن بہت مشکل ہوتا ہے اور اس کے اثرات و نتائج بھی دیرپا ہوتے ہیں۔ وہ روش اور طریقہ کار کا رکوبروئے کارلانے اور اسے ہمیشہ برقرار رکھنے کا ہوتا ہے۔ ایک سیاستدان کے لئے ضروری ہوتا ہے کہ اس طرح سے دو سروں پر تسلط اختیار کرے کہ اس کی روش کو وہ لوگ بھی اختیار کر کے اسی کے حوصلوں اور جذبوں کے ساتھ تمام کام انجام دیں۔ اس کی ذمہ داری ہے کہ بعض وظائف کے لئے ایسے ماحول اور حالات پیدا کر دے جن کی بقا کے لئے اس کی موجودگی ضروری نہ ہو۔ عصر قدیم میں اگر اس مرحلے میں کوئی سیاستی راہنما کامیاب ہو جاتا تھا تو اسے خدا کی خاص عنایت شمار کیا جاتا تھا۔ اس طرح وہ نئی زندگی کا موجد اور جدید تصورات کا بانی قرار پاتا تھا۔ یہ انسان ، بشری پیکر میں ہونے کی وجہ سے چند سالوں کے بعد اس کا رگاہ ہستی سے رخت سفر باندھ لیتا ہے لیکن اس کے مکتب کی پروردہ کچھ شخصیتیں اس کی راہ و روش کو جاری رکھ کر اس کو ایک لمبے عرصے کی حیات عطا کر دیتے ہیں۔ معاشرے کو ایک خاص قسم کی سیاسی نہج پر ہمیشہ کے لئے گامزن کر دینا ، صرف ایک ہی شخص کا تنہا کام کھلاتا ہے اور اس کی نہج کے نقوش ، تاریخ بن کر اس معاشرے پر چھا جاتے ہیں۔ اس وجہ سے کہا جاسکتا ہے کہ ایک اہم اور بڑا سیاستدان ، نادرا لوجود ہوتا ہے۔

(فلسفہ سیاست : اسو سو لڈ اشیپنگلر ص / 43)

یہ بیان کسی قسم کی وضاحت کا محتاج نہیں ہے۔ اچھی طرح سے اس کا مطالعہ فرمائیے اور ہر طرح کی تقلید یا ہوا و ہوس کے بغیر گزشتہ صفحات میں ذکر شدہ دو طرح کے سیاستدانوں پر اسے تطبیق دیجئے۔ غور کیجئے کیا یہ حقائق ایک عام قسم کے سیاستدانوں پر منطبق ہوتے ہیں یا پھر حضرت علی (ع) پر۔

میں یہاں پر گزشتہ جملوں میں سے بعض کی تشریح کرتے ہوئے چاہوں گا کہ قارئین محترم کے افکار

سے مدد حاصل کروں تا کہ مغالطے اور دھوکے دھڑی میں پھنسے ہوئے بعض سادہ لوح افراد کو راہ نجات مل سکے۔ اشیپنگلر کے بیان میں یہ جملہ تھا کہ ”سیاست کا سب سے پہلا مسئلہ شخصیت کو ثابت کرنا ہوتا ہے“ یہاں پر یہ سوال کیا جاسکتا ہے کہ عمرو بن عاص کی شخصیت کے بارے میں کیا کہا جائے گا جو جان بچانے کے چکر میں برہنہ ہو جانے اور ایک مرد کے مقابلے میں زنا نہ انداز اختیار کرنے تک کو قبول کر لے! اسی طرح معاویہ کا مسلمانوں کے رئیس کو قتل کرنے کی خاطر ایک اجنبی شخص کا کاندھا استعمال کرنا کس طرح ایک اچھی شخصیت کو ثابت کر سکتا ہے۔ کیا پانی پر پابندی، وہ بھی ایسے حالات میں جبکہ دشمن پیاس سے ہلاک ہو رہے ہوں، شخصیت کو نکھارنے کا طریقہ سمجھا جائے گا؟

اس کے علاوہ، اشیپنگلر کا بیان ہے: ”حقیقی سیاستدان وہ ہے جو اپنی باطنی قوت کو بروئے کار لا کر غیر محدود زمانے پر اپنے نقوش ثبت کر دے۔“ ہر ایک جانتا ہے کہ حضرت امیر المومنین (ع) اول زندگی اور رسالت مآب صلی اللہ علیہ وآلہ وسلم کی رحلت کے بعد اقلیتی گروہ میں شمار کئے جاتے تھے۔ اس کا سبب عام لوگوں کا آپ کے نظریات سے اختلاف و گریز تھا لیکن اس کے باوجود رفتہ رفتہ آپ نے تمام دنیا کو اپنی روحانیت، حکمت اور حکیمانہ روش کا گرویدہ بنا لیا تھا۔

تاریخ بشریت نے آئین سیاست کے کسی اور ایسے علمبردار کو پیدا نہیں کیا جس کا فریفتہ ہو کر مشہور مادہ پرست شبلی شمیم اس طرح مدح خوانی کرنے لگے:

”علی (ع) ایک ایسا رہبر ہے جو بزرگوں کا بھی سردار ہے، ایک ایسا نادر نسخہ ہے جس کی مثال گزشتہ زمانے سے لے کر دور حاضر تک نہ تو مشرق میں مل سکتی ہے اور نہ ہی مغرب کی سرزمین لا سکتی ہے۔“ اگر تاریخ کا مطالعہ عقیدتی تعصب کی عینک اتار کر کیا جائے تو معلوم ہو گا کہ دنیا کا کوئی بھی رہبر ایسا نہیں ہے جس کی پیروی کرنے والوں کو ایسے شکنجوں میں رکھا جائے کہ وہ اپنے رہنما کا نام بھی لینے کی جرأت نہ کریں۔ دشمن ایسی سختیاں کرے جن سے زیادہ کا تصور بھی ممکن نہ ہو۔ ان سب کے باوجود دوسروں کی کسی بھی قسم کی مدد کے بغیر دین کی اس سب سے عظیم شخصیت کا نام کتاب انسانیت کی سطور اول میں لکھا گیا۔

آج جبکہ ہم ایسے دور سے گزر رہے ہیں جب علمی میدان میں کامیابی کے علاوہ انسانی اقدار کو بھی شخصیت شناسی کا معیار قرار دیا جاتا ہے، پھر بھی تمام ملتیں جس ذات کی سب سے زیادہ تعظیم کر رہی ہیں اسے علی بن ابی طالب (ع) کہتے ہیں حتیٰ وہ افراد جو کسی بھی دین کے پابند نہیں ہیں وہ بھی اس ہستی کی بارگاہ میں جبین نیاز خم کرتے ہیں۔ یہی وجہ ہے کہ اگر نادانی کے باعث کوئی قوم حضرت علی (ع) کی شخصیت کے بارے میں کوئی نازیبا لفظ استعمال کر دے تو پوری دنیا میں اس کے خلاف نفرت و غصے کا ماحول پیدا ہو جاتا ہے۔ اس طرح ہم کہہ سکتے ہیں کہ حقیقی طور پر حضرت علی (ع) کی سیاست کا مقدمہ بالکل اسی طرح فراہم ہوتا گیا جس طرح جناب ابراہیم (ع) کے ساتھ ہوا کہ عام قسم کے سیاستدانوں کے برخلاف ان بزرگوں کی شخصیت روز بروز محبوب تر ہوتی گئی اور بغیر تفریق مذہب و ملت ہر ایک انکا شیفتہ اور گرویدہ بنتا گیا۔

بعض کم فہم افراد کہتے ہیں: ”اچھا سیاستدان ہونا ہوتا ہے جس کا معاشرے میں سب سے زیادہ رسوخ ہو۔ جبکہ رسالت مآب (ص) کی رحلت کے بعد حضرت علی (ع) پورے اسلامی معاشرے میں رسوخ پیدا نہ کر سکے۔ گویا ان کے مطابق رسوخ کے معنی یہ ہیں کہ شمشیر بدست ہو کر جس طرح بھیڑ بکریوں کو ہنکا یا جاتا ہے، عام انسانوں کو بھی اپنے پسندیدہ راستے پر چلا دیا جائے اور وقت ضرورت قتل گاہ میں

لے جا کر انکے سر و بدن کو علیحدہ کر کے اپنے تخت و مسند کو استحکام بخشا جا ئے ۔ پھر اس پر بیٹھ کر اکڑا جائے اور دوسرے کو آنکھیں دکھائی جائیں ۔ ٹھیک اسی طرح جس طرح حجاج بن یوسف اور اسکے جیسے حکام کا حال تھا ۔ یہ لوگ ، عقلی دنیا میں ابھی انسانی زندگی کی اہمیت اور خدا سے رابطے کی عظمت کو نہیں سمجھ پائے ہیں ۔ یہ لوگ نہ صرف یہ کہ انسانیت کے معنی نہیں سمجھے ہیں یا سمجھنا نہیں چاہتے بلکہ دین کو بھی ایک ظاہری اور تکلفاتی آداب و رسوم سے زیادہ نہیں سمجھتے ۔ ان کے گمان میں دنیا کی زمام حکومت کو حاصل کرنے کے لئے پاپانوسانسونم کی طرح کسی بھی طرح کے انسانی یا غیر انسانی اقدام سے گریز نہیں کرنا چاہئے ۔

ان کا یہ دھوکا بھییں پر ختم نہیں ہوتا بلکہ سب سے بڑی غفلت آمیز اور نقصان دہ فکر اس وقت پیدا ہوئی جب انہوں نے رسول اسلام (ص) کے سلسلے میں بعض عام قسم کی سطحی کتابوں کا سرسری مطالعہ کر کے یہ لکھ دیا کہ: ”اسلامی لشکر ایک مختصر سی مدت میں فلافلان جنگ میں کامیاب ہو اور بعض ممالک کو زیر کر لیا ۔ جبکہ اس کے برخلاف وہ لوگ یہ نہیں سوچتے کہ اسلام کی وسیع و عریض سرزمین پر جناب ابوذر غفاری (رح) جیسے کتنے افراد پیدا ہو سکے ؟ کیا خود پیغمبر اکرم (ص) اس مختصر سے عرصے میں تمام اسلامی احکام کو ہر مسلمان کے دل و جان میں (بجز چند مسلمان) اتار سکے ؟ وہ سب کہتے تھے کہ آپ پر ایمان لے آئے ہیں جبکہ خداوند متعال انکے اس اظہار ایمان کو جھٹلا رہا تھا اور اپنے نبی سے یہ فرما رہا تھا: ”ہرگز انکے ظاہری کلمات پر بھروسہ نہ کیجئے گا ، ابھی انکے دلوں میں ایمان را سخ نہیں ہوا ہے ۔ وہ سب ظاہری طور پر مسلمان ہوئے ہیں اور بس ۔“ کیا یہ ممکن ہے کہ اس طرح کے عربوں کے نیرنگ و حیلے کو رسالت پناہ کی سادہ لوحی قرار دیا جائے یعنی کیا یہ کہا جاسکتا ہے چونکہ پیغمبر اکرم (ص) پوری طرح سے لوگوں کے درمیان رسوخ پیدا نہ کر سکے لہذا وہ اچھے سیاستدان نہیں تھے ؟ اسی طرح حضرت ابراہیم (ع) جو کہ دنیا کے تمام مذاہب کے رئیس ہیں ، اچھے سیاستدان نہیں تھے کیونکہ انکے زمانے میں خود انکے خاندان والے انکے اطاعت گزار نہ تھے ۔ یقیناً اس قسم کا تصور فقط ایک واہمہ ہے ، اس کے علاوہ کچھ نہیں ۔

ہم جانتے ہیں کہ عصر پیغمبر میں اسلام پوری طرح سے عالم شباب پر تھا اور اس دور کے مسلمانوں میں مکمل طور پر حرارت ایمانی پائی جاتی تھی لیکن یہ بھی تلخ حقیقت ہے کہ آنحضرت کے بعد ایسی باد خزاں چلی کہ جس نے اسلام کے سرسبز باغ کو ویرانہ بنا دیا اور ایسا سرخی زدہ ماحول پیدا ہوا جس سے پورے ماحول پر ایک قسم کا جمود سا طاری ہو گیا ۔ یہی نہیں بلکہ ظلم و ستم کی ایسی بجلی گری جس نے پورے اسلام کے آشیانے کو جلا کر خاکستر کر دیا اور پھر اسکے بعد ہر طرف ریاست طلبی و شہوت پرستی کا ایسا بازار گرم ہوا جس کے بیان سے قلم لرزتا ہے ۔ ان سب کے باوجود کیا یہ حضرت علی (ع) کی سیاست کا طرہ امتیاز نہ تھا کہ ایسے پر آشوب ماحول میں بھی کچھ اس طرح اپنی شخصیت کو ثابت کیا کہ کچھ ہی عرصے بعد مختصر سے پیروکاروں کا گروہ ، کروڑوں جانثار و عاشق افراد میں تبدیل ہو گیا ۔ یہاں پر جو چیز سب سے زیادہ اہمیت کی حامل ہے ، اس کی طرف اشیپنگلر نے یوں توجہ دلائی ہے :

”ایک باغباں کا کام یہ ہوتا ہے کہ وہ بیج بو کر اسکی پرورش و صلاح کرے ۔ اسی طرح وہ چاہے تو پودے ، درخت بننے سے پہلے ہی خشک ہو کر ضائع ہو جائیں ۔ اسکے اندر یہ صلاحیت ہوتی ہے کہ ایسی فضا مہیا کرے جو پھل و پھول کی پوشیدہ خاصیتوں اور اسکی شکل و رنگت پر مؤثر ہو ۔ یہ سب کام اور اس طرح کے تمام خصوصیات کمی و بیشی کے اعتبار سے باغباں کی بصیرت اور سمجھ بوجہ پر منحصر ہوتے ہیں لیکن

اصل شکل و صورت ، اسکا مستقبل ، اسکا رشد ، پھل کی قسم و غیرہ باغبان کے دست قدرت سے خارج ہیں بلکہ یہ سب اس درخت کی طبیعت میں شامل ہیں ۔

اگر شہوت پرست اور مخالف دین افراد یہ نہ چاہیں کہ آئین انسانیت کو سمجھ کر اسکی روشنی میں زندگی گزاریں تو ایک سیاستدان کی غلطی کیا ہو سکتی ہے ؟ اگر کوئی حیوان صفت انسان فقط مال و دولت اور جاہ و مقام ہی کو انسانی اقدار شمار کرے تو ایک سیاسی رہبر کیا کر سکتا ہے جبکہ وہ عظیم شخص عوام الناس کی ثروت کا محافظ ہوئے اور حساب و کتاب میں پوری دقت سے کام لینے کی وجہ سے ہر شخص کو اسی مقدار میں بیت المال سے عطا کرے جس مقدار میں اسکی سماجی خدمات کا تقاضا ہو ۔ کیا کسی کو تاہ نظر کو حضرت علی (ع) کے وہ دستور العمل ، جو آپ نے مالک اشتر کو حاکم مصر بنا کر بھیجتے وقت بیان فرمائے تھے اور جو آپ کی سیاست کا شاہکار سمجھے جاتے ہیں ، کے علاوہ بھی کسی اور دلیل کی ضرورت ہے ۔

وہ لوگ جو یہ کہتے ہیں کہ حضرت علی (ع) اچھے سیاستدان نہیں تھے ، ان کا مقصود نظر ہمارے لئے پوری طرح واضح ہے ، وضاحت کی چنداں ضرورت نہیں ہے ۔ ان کے مطابق حضرت علی (ع) کے بارے میں یہ کہنا تو ٹھیک ہے کہ آپ پیغمبر اسلام صلی اللہ علیہ وآلہ وسلم کے وزیر تھے اور عمرو بن عبدود اور مرحب جیسے شقی القلب و خونیروز دشمنوں کے مقابلے میں ڈٹے رہے لیکن آپ کی سیاست کے بارے میں بس یہی کہا جاسکتا ہے کہ آپ نے سیاسی میدان میں (العیاذ باللہ) احتیاط سے کام نہیں لیا کیوں کہ آپ منجی بشریت حضرت محمد صلی اللہ علیہ وآلہ وسلم کی زندگی کو بچانے کے لئے آنحضرت کے بستر پر سو گئے ۔ اگر دشمن کا میاب ہو جاتے اور شمشیریں آپ کے ٹکڑے ٹکڑے کر دیتیں تو آپ اپنی جان سے ہاتھ دھو بیٹھتے ۔ ان کے بقول یہ بات سیاست کے خلاف ہے کہ قدرت و طاقت اور جانثاروں کے باوجود حضرت علی (ع) نے اپنا حق حاصل کرنے کے لئے قیام نہیں کیا ۔ لوگوں کا کیا ہے وہ تو آخر کار یا کفر اختیار کرتے یا پھر ایمان پر باقی رہتے ۔ اس کی کیا اہمیت ہے ؟ اسلام کی حفاظت نیز مسلمانوں کے جہالت کی طرف پلٹ جانے کے خوف سے حضرت علی (ع) کا خانہ نشین ہو جانا ، (نعوذ باللہ) آپ کی غیر سیاسی بصیرت کا نتیجہ تھا ۔ ان لوگوں کا نظریہ یہ ہے کہ یہ سادہ لوحی ہے کہ انسان حصول ریاست کی خاطر طاقتور اشخاص سے دست و گریباں ہو جائے اور نتیجے میں اپنی کمزوری کو سب پر ثابت کر دے ۔ حضرت علی (ع) کے لئے یہ ضروری تھا کہ معاویہ جیسے خونخوار و سفاک کو اس کے منصب پر باقی رکھتے کیوں کہ چند سالوں کے لئے ظلم برداشت کر لینے اور اسلامی جاہ و جلال کو گروی رکھ دینے سے کسی قسم کا نقصان نہیں ہوتا ۔ ان افراد کے مطابق یہ حضرت علی (ع) کی بداحتیاطی تھی کہ آپ نے اپنے جانی دشمنوں کو نہر سے پانی لینے کی اجازت دے دی اور کسی قسم کی پابندی نہیں لگائی ۔ اگر آپ سیاستدان ہوتے تو ہزاروں انسانوں بلکہ خدا کے بندوں کو پیاس سے ہلاک کر دیتے تا کہ آپ کی حکومت کا میدان فراہم ہو جاتا ۔

ان لوگوں کے بقول : چونکہ علی (ع) مداحوں کی تعریف اور چاپلوسی سے بیزار تھے اس لئے کہا جاسکتا ہے کہ وہ (العیاذ باللہ) سیاست میں مہارت نہیں رکھتے تھے ۔ کیونکہ آپ فرماتے تھے کہ جو نیک کام میں نے انجام دیا ہو اسکی تعریف نہ کرو کیوں کہ اس کام کو میں نے فریضہ سمجھ کر کیا ہے اور فریضہ و ذمہ داری پر مدح و تعریف کا کیا تصور ؟ مجھ سے اس طرح کی باتیں نہ کیا کرو جس طرح کی باتیں ایک پہلو ان سے کی جاتی ہیں ، چاپلوسی نہ کرو ۔ ان لوگوں کی نگاہ میچا پلوسوں پر مال و دولت لٹا دینا ہی سیاست ہے !

ہم ان سے کچھ نہیں کھنا چاہتے لیکن اتنا ضرور کہیں گے کہ ان لوگوں سے ایک دھوکا ہو گیا ہے ، ان سب نے جناب ابراہیم (ع) کے بجائے چنگیز خان اور جناب عیسیٰ (ع) کی جگہ اند و بخت النصر کو اپنا رہبر بنا لیا ہے ۔

ہاں! ایک سیاستدان معاویہ بھی ہے ۔ اگر اس کی سیاست سے آشنا ئی چاہتے ہوں تو اس دستور کو پڑھیں جو اس نے سفیان بن عوف غامدی کے لئے جاری کیا تھا۔ شرح نہج البلاغہ (ابن ابی الحدید - جلد اول صفحہ 16) کی اس عبارت کو ملاحظہ فرمائیے :

سفیان بن عوف غامدی کہتا ہے : ”معاویہ نے مجھے بلایا اور کہا کہ تم کو ایک عظیم لشکر کے ہمراہ بھیج رہا ہوں ، فرات کے کنارے سے ہوتے ہوئے ”ہیت“ پہنچو ۔ اس پر قبضہ کرو ۔ اگر اہل قریہ مخالفت کریں تو ان سب پر حملہ کر کے جان و مال کو غارت کر دینا ، پھر ہیت سے آگے بڑھنا اور ”انبار“ پہنچ کر بھی یہی کام کرنا ، اگر وہاں فوج نہ ملے تو وہاں سے بھی آگے بڑھنا اور مدائن پہنچ کر لیکن ہرگز کو فے کے قریب نہ جانا ۔ اچھی طرح سمجھ لو کہ اگر تم نے انبار و مدائن کے سائین کو اچھی طرح خوفزدہ کر لیا تو گو یا تم نے کو فے پر دباؤ بڑھا لیا ۔ اے سفیان! 1 س قسم کی غارتگری عراقیوں کے دل میں وحشت پیدا کر دے گی ۔ اس طرح ہمارے دوستوں کے دل شاد ہوں گے نیز ان سب کاموں سے ڈر جانے والے ، ہماری طرف مائل ہو جائیں گے ۔ ایسے وقت میں وہ افراد جو تمہاری رائے سے متفق نہ ہوں ان کو قتل کر دینا ۔ راستے میں جو بھی آبا دی ملے اسے تباہ و برباد کر دینا ، وہاں کے اموال کا مصادرہ کر لینا کیونکہ مال و ثروت کی لوٹ مار ، عموماً قتل کی حیثیت رکھتی ہے اور اس کے اثرات بھی زیادہ ہوتے ہیں ۔“

یہ تھا ایک ”بڑے سیاست باز“ کا حکم جو ایک ایسے اسلامی معاشرے میں تھا جہاں کے انسانوں کی اہمیت بلکہ ایک حقیر چوٹی کی وقعت بھی پوری دنیا سے زیادہ تھی ۔ لوگوں کا کھنا ہے کہ چنگیز خان کا زمانہ بھی کیا زمانہ تھا ، افسوس کہ وہ کچھ دیر سے دنیا میں آیا ، کاش! معاویہ کے زمانے میں ہوتا تا کہ اس کے سیاسی نظریات کے سامنے زانوئے ادب تہہ کر کے بیٹھتا اور سیاست کے آئین سیکھتا ۔

ہاں! صحیح ہے بعض باتیں سیاست سے دور ہیں ۔ جب دشمن صف آرا ہو کے سامنے آچکا ہو اور حملہ کرنے کے لئے آمادگی کر رہا ہو، تا کہ تشنگی سے یاپانی میں ڈبو کر دشمنوں کو ہلاک کر دے ۔ ایسے وقت میں حضرت علی (ع)، خدا کی بارگاہ میں ہاتھ بلند کرتے ہوئے دعا فرماتے ہیں :

”خدایا! لوگوں کے قلوب تیری طرف راغب ہیں ، گردنیں جھکی ہوئی ہیں اور آنکھیں تیری ذات سے امیدیں لگائے ہوئے ہیں اور ہر گروہ کی دلی کدورت و عداوت ظاہر ہو چکی ہے ، کینہ توزی کا بازار گرم ہے ، خداوند! پیغمبر اسلام (ص) کی غیبت ، دشمنوں کی کثرت اور نظریات کی پراکندگی کے لئے تجھ سے شکایت کرتا ہوں۔ پروردگار! ہمیں ہمارے دشمنوں پر حقیقی فتح عنایت فرما، توہی بہترین فتح عطا کرنے والا ہے ۔“ (نہج البلاغہ ج 2/ص 102)

یا جنگ شروع ہونے سے قبل اپنے لشکر کو یہ حکم دیتے ہیں :

”خبردار! اس وقت تک جنگ شروع نہ کرنا جب تک وہ لوگ پھل نہ کر دیں کہ تم بحمد اللہ اپنی دلیل رکھتے ہو اور انہیں اس وقت تک موقع نہ دینا جب تک پھل نہ کر دیں کہ یہ ایک دوسری حجت ہو جائیگی۔ اس کے بعد جب حکم خدا سے دشمن کو شکست ہو جائے تو کسی بھاگنے والے کو قتل نہ کرنا اور کسی عاجز کو ہلاک نہ کرنا نیز کسی زخمی پر قاتلانہ حملہ نہ کرنا اور خواتین کو اذیت مت دینا چاہے وہ تمہیں گالیاں ہی کیونہ دیں اور تمہارے حکام کو برا بھلاہی کیونہ کہیں ۔“ (نہج البلاغہ مکتوب 14/ ج 3/ص 16)

کہا جاتا ہے کہ تیسری تعریف میذکر ہونے والا ایک عام سیاستداں جب مقام عمل میں قدم رکھتا ہے تو اپنے اور معاشرہ کے درمیان موجود رابطے کے سلسلے میں دھو کا کھاجاتا ہے کیونکہ شروع میں تو خود کو سماج کا خدمت گزار سمجھتا ہے لیکن میدان عمل میں اُترتے ہی معاشرہ کو اپنا خادم سمجھ لیتا ہے ۔ فقط حالی موالی ہوتے ہیں جنہیں اسکی مصاحبت سے فائدہ پہنچتا ہے ۔

اس سلسلے میں حضرت علی(ع) کے نظریے کو بھی معلوم کرنا ضروری ہے۔ آپ فرماتے ہیں: ”انی اريدکم للہ وانتہم تريدونی لا نفسکم“

اس مختصر سے جملہ کے ذریعے حضرت علی(ع) کی شناخت اور ان کے بیانات کی حقیقت معلوم ہوسکتی ہے۔ تاریخ میبایسے شواہد مل جا ئیں گے جن کے مطابق متعدد سیاسی رہبروں نے ہر طرح کی ذمہ داری سے خودکو آزاد کر کے لوگوں کو اپنا زر خرید غلام تصور کر لیا تھا یہی نہیں بلکہ پورے پورے علاقوں کوتاراج بھی کر دیا تو کوئی اف تک کرنے کی جرأت نہیں رکھتا تھا ۔ اس طرح وہ لوگ اپنی مطلق العنان سیاست کا رنگ دکھاتے تھے لیکن حضرت علی (ع) فرما تے ہیں : ا لاو انی اقا تل رجلین رجل اد عی ما لیس لہ، رجل منع الذی علیہ) میں دو لوگوں سے ہمیشہ نبرد آزما ئی کر وں گا : ایک وہ جو ایسی صفت کا دعویٰ کرے جو اسمیں نہیں پا ئی جاتی ، دو سرا وہ شخص جو اپنے حق کو ادا کرنے سے انکار کر دے ۔ (نہج البلاغہ ج 2/ ص 105) اب ایسے اشخاص طلحہ وزیر ہوں کہ سردار قوم کھلا ئیں یا عرب کا ایک عام باشندہ ہو ، ا لبتہ ایسی صورت میں طلحہ وزیر اگر ہوں تو جنگ جمل ہر پا کر دیں گے کیونکہ بعض لوگوں کی نگاہ میں یہ سیاست کے خلاف کام ہے اس لئے جنگ ہونا ہی چاہئے ۔

یہیں پر میں حضرت علی (ع) کے اس جملہ کو بھی لکھنا چاہوں گا : ”ایہا الناس انما انا رجل منکم لی مالکم و علی ما علیکم“ (نہج البلاغہ ج 2 ص 58)

یعنی لوگو! میں تمہاری ہی طرح ایک مسلمان ہوں لہذا ہر وہ چیز جو تمہارے لئے مفید ہو میرے لئے بھی مفید ہے اور جو نقصان دہ ہو وہ میرے حق میں بھی نقصان دہ ہے ۔

یہاں پر یہ کہنے کی ضرورت نہیں ہے کہ سیاست کے اس معنی ”عوام کی عوام پر حکومت“ ان دنیاوی سیاستدانوں سے بہت دور ہے کیونکہ تاریخ کے آئینے میں ہم دیکھتے ہیں کہ اگر ان کا بس چلتا تو وہ ستاروں اور کھکشاؤں کو بھی رام کر لیتے اگرچہ اس سے ان کو فائدے کے بجائے نقصان ہی کیوں نہ اٹھانا پڑتا ۔

اب میں اپنی اس گفتگو کو اس شخصیت کے ایک جملے سے مکمل کرتا ہوں جو حقیقی اور بے مثال سیاستداں ہونے کے ساتھ ساتھ دنیا کے ہر میدان میں کامیاب دکھائی دیتا ہے۔

” ہم ایسے زمانے میں زندگی گزار رہے ہیں جہاں اکثر افراد مکر و فریب کو ہوشیار سمجھتے ہیں اور نادان لوگ اس قسم کے حیلوں کو راہ حل سمجھتے ہیں۔ ان کا عذر کیا ہے ؟ خدا ان کو ہلاک کرے ، ایک حقیقی رہبر ان تمام دھوکوں کو بخوبی سمجھتا ہے لیکن خود بھی اسے اختیار نہیں کرتا کیونکہ خدا کا حکم اس کے قدم روک دیتا ہے ۔ اسی احساس کے تحت وہ دھوکہ دھڑی کی راہ پر نہیں چلتا لیکن جس کو دین کا درد نہ ہو وہ ایسے کاموں میں پوری طرح ڈوب جاتا ہے ۔“ (نہج البلاغہ ج 1 ص 88)

ایک اور جگہ آپ فرماتے ہیں: ”اگر خدا کا تقویٰ نہ ہوتا تو میں انسانوں (یا ایک نسخے کے مطابق عربوں) میں سب سے بڑا سیاستداں ہوتا“ (لو لا التقی لکنت ادھی الناس) یہی چیز آپ کی پوری زندگی میں نمایاں طور پر دکھائی دیتی ہے جس کے مطالعہ سے تمام باتیں روشن ہو جائیں گی ۔ ہم فقط بعض نمونے

پیش کرتے ہیں :

(1)۔ اکثر تاریخوں میں ملتا ہے کہ جب خلافت کی رسہ کشی چل رہی تھی اس وقت جو پیشین گوئی آپ (ع) نے فرمائی وہ پوری طرح صحیح ثابت ہوئی۔ مثال کے طور پر جب دوم آپ سے اول کے ہاتھ پر بیعت کا اصرار کر رہا تھا تو آپ نے فرمایا: ”اس کے لئے دو دہ دو ہو یقیناً تھوڑا بہت بعد میں تمہیں بھی مل جائے گا“ اس سلسلے میں کسی مورخ نے اختلاف نہیں کیا ہے کہ دومی کی خلافت صرف اول کی تائید سے ہوئی تھی ورنہ اس کے سلسلے میں کسی قسم کی شوری یا انتخاب کا چکر نہیں تھا۔

(2)۔ اسی طرح جب جنگ صفین میں پہلے سے طے شدہ پروگرام کے مطابق نیزوں پر قرآن کو بلند کیا گیا اور آپ نے اس کو دیکھا نیز ان کے نعرے ”لا حکم الا للہ“ کو سنا تو فرمایا: ”یہ ایک کلمہ حق ہے مگر اس سے باطل معنی مراد لئے جا رہے ہیں“۔ یہاں پر کوئی بھی مورخ ایسا نہیں ملے گا جو یہ کہے کہ اس جملے کو بیان کرنے سے قبل آپ نے پہلے لشکر کے سپہ سالاروں سے تبادلہ خیال کیا ہو پھر یہ کلمات کہے ہوں بلکہ سب نے لکھا کہ جیسے ہی اس منظر کو آپ نے دیکھا اسی وقت یہ جملہ ارشاد فرمایا تھا۔

(3)۔ طلحہ وزبیر کے واقعہ کو بھی غور سے دیکھیں۔ ان دونوں نے آکر کہا کہ ہم چاہتے ہیں کہ مکہ جا کر عمرہ کریں تو آپ نے فرمایا: ”تمہاری نیت میں حج یا عمرہ نہیں بلکہ حیلہ و فریب ہے۔“ اس کے علاوہ ہزاروں مواقع پر حضرت علی (ع) نے پیشین گوئی فرمائی تھی جو بعد میں پوری طرح صحیح ثابت ہوئی۔

ہماری اس گفتگو کا خلاصہ یہ ہے کہ حضرت علی (ع) سیاست کے اس حقیقی معنی و مراد سے بخوبی واقف تھے جس کی آرزو ہر فرزند آدم کرتا ہے نیز اس پر عمل پیرا بھی تھے۔ اسی طرح سیاست کے دوسرے غلط معنی کو بھی جانتے اور سمجھتے تھے جس سے مراد، مقصد معین کر کے ہر وسیلہ سے اس تک پہنچنا ہے لیکن چونکہ یہ انسانوں کے لئے نقصان دہ ہے اس وجہ سے آپ نے اسے اختیار نہیں فرمایا۔